

I - ទិស្តីការគណៈរដ្ឋមន្ត្រី

១ - អនុក្រឹត្យ

រាជធានីភ្នំពេញ , ថ្ងៃទី ០៣ ខែ សីហា ឆ្នាំ ១៩៩៥

អនុក្រឹត្យលេខ ៦៣ អនក្រ.បក

ស្តីពី

របៀបរបប និង ការរៀបចំការបោះឆ្នោតសភាពាណិជ្ជកម្ម

រាជរដ្ឋាភិបាល

- បានឃើញ រដ្ឋធម្មនុញ្ញ នៃ ព្រះរាជាណាចក្រកម្ពុជា .
- បានឃើញ ព្រះរាជក្រឹត្យចុះថ្ងៃទី ០១ ខែ វិច្ឆិកា ឆ្នាំ ១៩៩៣ ស្តីពីការតែងតាំង រាជរដ្ឋាភិបាលកម្ពុជា .
- បានឃើញ ព្រះរាជក្រឹត្យលេខ នស.រកត-១០៩៤-៨៣ ចុះថ្ងៃទី ២៤ ខែ តុលា ឆ្នាំ ១៩៩៤ ស្តីពីការកែសម្រួលសមាសភាពរាជរដ្ឋាភិបាលកម្ពុជា .
- បានឃើញ ព្រះរាជក្រឹត្យលេខ នស.រកត-១០៩៤-៩០ ចុះថ្ងៃទី ៣១ ខែ តុលា ឆ្នាំ ១៩៩៤ ស្តីពីការកែសម្រួលសមាសភាពរាជរដ្ឋាភិបាលកម្ពុជា .
- បានឃើញ ច្បាប់ស្តីពីការរៀបចំ និងការប្រព្រឹត្តិទៅ នៃគណៈរដ្ឋមន្ត្រី ដែលប្រកាសអោយប្រើដោយព្រះរាជក្រមលេខ ០២ នស-៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ .
- បានឃើញ ច្បាប់ស្តីពីសភាពាណិជ្ជកម្មដែលប្រកាសអោយប្រើដោយ ព្រះរាជក្រមលេខ នស.រកម-០៦៩៥-០៣ ចុះថ្ងៃទី ២២ ខែ មិថុនា ឆ្នាំ ១៩៩៥ .
- តាមសំណើរបស់រដ្ឋមន្ត្រីក្រសួងពាណិជ្ជកម្ម .
- គណៈរដ្ឋមន្ត្រីយល់ព្រមផង .

សំរេច

ជំពូក ១

បទបញ្ញត្តិទូទៅ

មាត្រា ១ : សភាពាណិជ្ជកម្ម មានសមាជិកជ្រើសតាំងតាមការបោះឆ្នោត និង សមាជិកទីប្រឹក្សា ។ ចំនួនសមាជិកជ្រើសតាំងតាមការបោះឆ្នោត ត្រូវបានកំណត់ដោយអនុក្រឹត្យរបស់សភាពាណិជ្ជកម្មនីមួយៗ ហើយចំនួនសមាជិកទីប្រឹក្សា ត្រូវកំណត់ដោយប្រកាសរបស់ក្រសួងពាណិជ្ជកម្ម ។
អាណត្តិរបស់សមាជិកសភាពាណិជ្ជកម្មមានរយៈពេល-០៦ ឆ្នាំ ។ រៀងរាល់០៣ ឆ្នាំម្តង សភាពាណិជ្ជកម្មត្រូវរៀបចំការបោះឆ្នោតជ្រើសរើសសមាជិកជ្រើសតាំង ថ្មីចំនួនពាក់កណ្តាលលើកលែងតែនៅក្នុងអាណត្តិដំបូងត្រូវមានការចាប់ឆ្នោត ជ្រើសរើសសមាជិកចំនួនពាក់កណ្តាល ដែលត្រូវបញ្ចប់អាណត្តិក្រោយរយៈ ពេល ០៣ ឆ្នាំ ។

មាត្រា ២ : សមាជិកជ្រើសតាំង នៃសភាពាណិជ្ជកម្ម ត្រូវចូលចំពេញការងាររបស់ខ្លួនក្រោយថ្ងៃប្រកាសលទ្ធផលបោះឆ្នោតយ៉ាងយូរមួយខែ ក្រោមអធិបតីភាពរដ្ឋមន្ត្រីក្រសួងពាណិជ្ជកម្ម ឬតំណាង និងអភិបាលខេត្ត - ក្រុង ឬ តំណាងនៃមណ្ឌលរបស់សមាជិកសភាពាណិជ្ជកម្ម ។

មាត្រា ៣ : ក្នុងករណីដែលចំនួនសមាជិកជ្រើសតាំងធ្លាក់មកនៅទាបជាងពាក់កណ្តាលសភាពាណិជ្ជកម្មត្រូវបានរំសាយដោយអនុក្រឹត្យរបស់គណៈរដ្ឋមន្ត្រី តាមរបាយការណ៍របស់ក្រសួងពាណិជ្ជកម្ម ។ ការជ្រើសតាំងសមាជិកជាថ្មីត្រូវធ្វើក្នុងរយៈពេល ០៣ ខែយ៉ាងយូរ គិតពីថ្ងៃចេញអនុក្រឹត្យ ។
ក្រសួងពាណិជ្ជកម្ម ត្រូវប្រកាសតែងតាំងគណៈកម្មការបណ្តោះអាសន្នមួយដើម្បីដឹកនាំសភាពាណិជ្ជកម្មជាបន្ទាន់ ។

ជំពូក ២

គណៈកម្មការរៀបចំការបោះឆ្នោត

មាត្រា ៤ : គណៈកម្មការរៀបចំការបោះឆ្នោតជ្រើសរើសសមាជិកជ្រើសតាំងសភាពាណិជ្ជ

កម្ម មានសមាសភាពដូចខាងក្រោម ÷

- តំណាងក្រសួងពាណិជ្ជកម្ម ជាប្រធាន
- តំណាងក្រុមប្រឹក្សាអ្នកច្បាប់ ជាអនុប្រធាន
- តំណាងទីស្តីការគណៈរដ្ឋមន្ត្រី ជាសមាជិក
- តំណាងក្រសួងមហាផ្ទៃ ជាសមាជិក
- តំណាងរាជធានីភ្នំពេញ ជាសមាជិក
- តំណាងក្រសួងទេសចរណ៍ ជាសមាជិក
- តំណាងក្រសួងសាធារណការ និងដឹកជញ្ជូន ជាសមាជិក
- តំណាងធនាគារជាតិ ជាសមាជិក
- តំណាងក្រសួងឧស្សាហកម្ម ជាសមាជិក
- តំណាងក្រសួងកសិកម្ម ជាសមាជិក
- តំណាងក្រុមប្រឹក្សាអភិវឌ្ឍន៍កម្ពុជា ជាសមាជិក
- តំណាងក្រសួងវប្បធម៌ ជាសមាជិក
- តំណាងក្រសួងអប់រំ ជាសមាជិក
- តំណាងក្រសួងយុត្តិធម៌ ជាសមាជិក
- មន្ត្រីក្រសួងពាណិជ្ជកម្មចំនួន ០២ រូប ជាលេខាធិការ

មាត្រា ៥ : គណៈកម្មការរៀបចំការបោះឆ្នោត មានភារកិច្ចដូចតទៅ ÷

- ណែនាំលំអិត ស្តីពីបែបបទបោះឆ្នោតដល់សាធារណជន
- ធ្វើបញ្ជីអ្នកមានសិទ្ធិបោះឆ្នោតតាមប្រភេទអាជីវកម្មនីមួយៗ ប្រភេទពាណិជ្ជកម្ម ប្រភេទឧស្សាហកម្ម និង សិប្បកម្ម ប្រភេទសេវាកម្ម និងវិជ្ជាជីវៈសេរី ប្រភេទកសិកម្ម ។ បញ្ជីនេះត្រូវចុះហត្ថលេខាបញ្ជាក់ដោយរដ្ឋមន្ត្រីក្រសួងពាណិជ្ជកម្ម ។
- ធ្វើប័ណ្ណគ្រប់ជំពូកសំរាប់ការបោះឆ្នោត
- ធ្វើបញ្ជីបេក្ខជនឈរឈ្មោះ ជាសមាជិកជ្រើសតាំងរបស់សភាពាណិជ្ជកម្ម ។ បញ្ជីនេះត្រូវចុះហត្ថលេខាបញ្ជាក់ដោយរដ្ឋមន្ត្រីក្រសួងពាណិជ្ជកម្ម ។
- ចាត់រាល់វិធានការសំរាប់ត្រួតពិនិត្យមើលការបោះឆ្នោតនិងរាប់សន្លឹកឆ្នោត ។
- រៀបចំការិយាល័យបោះឆ្នោត ។

- ដើម្បីបំពេញកាតព្វកិច្ចរបស់ខ្លួនអោយមានប្រសិទ្ធភាព គណៈកម្មការរៀបចំការបោះឆ្នោតមានសិទ្ធិលុបឈ្មោះបេក្ខជនណាមួយចេញពីបញ្ជីបេក្ខជនក្នុងករណីដែលសាមីខ្លួនមិនគោរពបែបបទនៃការណែនាំរបស់គណៈកម្មការក្នុងការបោះឆ្នោត ។

មាត្រា ៦ : កំណត់យកក្រសួងពាណិជ្ជកម្ម ជាទីតាំងរបស់គណៈកម្មការសំរាប់ការបោះឆ្នោតនៅអាណត្តិទីមួយ ។ ចំពោះការបោះឆ្នោតសំរាប់អាណត្តិក្រោយៗទៀត ទីតាំងសំរាប់គណៈកម្មការនេះត្រូវកំណត់ដោយសភាពាណិជ្ជកម្ម ។ សមាជិកគណៈកម្មការត្រូវចូលរួមប្រជុំ និងបំពេញការងារតាមការកំណត់របស់ប្រធាន ។ សេចក្តីសំរេចរបស់គណៈកម្មការ នឹងមានសុពលភាពបានលុះណាតែ មានសមាជិកចំនួនពាក់កណ្តាលយ៉ាងតិចមកចូលរួមប្រជុំ ។

មាត្រា ៧ : រាល់ការចំណាយរបស់គណៈកម្មការក្នុងការរៀបចំបោះឆ្នោត នៅអាណត្តិទី ១ នេះជាបន្ទុករបស់ថវិការដ្ឋ ។ ការចំណាយសំរាប់ការបោះឆ្នោតនៅអាណត្តិក្រោយ ៗ ទៀត ជាបន្ទុករបស់សភាពាណិជ្ជកម្មសាមី ។

ជំពូក ៣

ការបោះឆ្នោត

មាត្រា ៨ : អ្នកមានសិទ្ធិបោះឆ្នោត ត្រូវមានលក្ខណៈសម្បត្តិដូចខាងក្រោម ៖

- ១- មានសញ្ជាតិជាខ្មែរ
- ២- មានអាយុយ៉ាងតិច ១៨ ឆ្នាំ
- ៣- ជាពាណិជ្ជករ ឧស្សាហករ សិប្បករ អ្នកធ្វើសេវាកម្ម អ្នកធ្វើអាជីវកម្ម កសិកម្ម ដែលបានចុះឈ្មោះក្នុងបញ្ជីពាណិជ្ជកម្ម ។ ជាបណ្តោះអាសន្ន ចំពោះការ រើសសមាជិកសភាពាណិជ្ជកម្មសំរាប់អាណត្តិទី១ អាចមានសិទ្ធិបោះឆ្នោតបានដែរ ពាណិជ្ជករ ឧស្សាហករ សិប្បករ អ្នកធ្វើសេវាកម្ម អ្នកធ្វើអាជីវកម្ម កសិកម្ម ដែលបានទទួលការអនុញ្ញាតពីស្ថាប័នមានសមត្ថកិច្ចណាមួយ អោយធ្វើអាជីវកម្ម ហើយដែលមានទិស្នាក់ការ ឬ អាគារធ្វើអាជីវកម្មនៅ រាជធានីភ្នំពេញ ។

ឬជាម្ចាស់សហគ្រាសដែលមានសញ្ជាតិខ្មែរ ចំពោះអាជីវករដែលពុំមែនជា
ក្រុមហ៊ុន ។

ឬ ជាប្រធាន ឬសមាជិកក្រុមប្រឹក្សាភិបាលចំពោះក្រុមហ៊ុន អនាមិក និង
ជានាយក ឬជាបណ្ឌិតិការ ចំពោះក្រុមហ៊ុនប្រភេទផ្សេងទៀតដែលមាន
សញ្ជាតិខ្មែរ ។

មាត្រា ៩ : អ្នកមានសិទ្ធិបោះឆ្នោត ត្រូវសុំចុះឈ្មោះបោះឆ្នោតនៅក្នុងបញ្ជីអ្នកបោះឆ្នោត
របស់គណៈកម្មការរៀបចំការបោះឆ្នោត តាមការកំណត់របស់គណៈកម្មការ
នេះ ។ នៅក្រោយពេលបញ្ឈប់ការចុះ ឈ្មោះ បញ្ជីអ្នកបោះឆ្នោតត្រូវបិទផ្សាយ
នៅក្រសួងពាណិជ្ជកម្ម និងនៅសាលាខេត្ត ក្រុង ។ ក្នុងករណីមានការភ័រ
រាល់អ្នកមានសិទ្ធិបោះឆ្នោតអាចប្តឹងតវ៉ាមកគណៈកម្មការ ក្នុងរយៈពេល ១៥
ថ្ងៃ យ៉ាងយូរ គិតពីថ្ងៃដែលបានបិទផ្សាយបញ្ជី ។
ហួសពីរយៈពេលនេះ គណៈកម្មការបោះឆ្នោតបញ្ឈប់បញ្ជីជាស្ថាពរ ។ រាល់ការ
តវ៉ាត្រូវឈប់ទទួល ។

មាត្រា ១០ : បេក្ខជនសមាជិកជ្រើសតាំង ត្រូវមានលក្ខណៈសម្បត្តិដូចខាងក្រោម ៖
១- មានចុះឈ្មោះក្នុងបញ្ជីបោះឆ្នោតរួចហើយ
២- មានអាយុយ៉ាងតិច ៣០ ឆ្នាំ
៣- បានបង់ថ្លៃសិទ្ធិឈរឈ្មោះបោះឆ្នោតតាមការកំណត់របស់គណៈកម្មការ
បោះឆ្នោត ។
៤- មិនបានប្រាសចាកសិទ្ធិខាងរដ្ឋប្បវេណី សិទ្ធិពលរដ្ឋ និងសិទ្ធិខាង
នយោបាយ

មាត្រា ១១ : បេក្ខជនដែលចង់ឈរឈ្មោះជាសមាជិកជ្រើសតាំង ត្រូវសុំចុះឈ្មោះជាបេក្ខជន
ក្នុងបញ្ជីបេក្ខជនរបស់គណៈកម្មការរៀបចំការបោះឆ្នោត តាមការកំណត់របស់
គណៈកម្មការនេះ ។ ការសុំចុះឈ្មោះនេះត្រូវធ្វើដោយសាមីបេក្ខជនផ្ទាល់ និង
ចុះហត្ថលេខាដោយផ្ទាល់ដៃលើសំណុំបែបបទផ្សេង ។ ។
បញ្ជីបណ្តោះអាសន្ននៃបេក្ខជនត្រូវបញ្ឈប់ ១៥ ថ្ងៃ មុនថ្ងៃបោះឆ្នោត ។ បញ្ជី
នេះត្រូវបិទផ្សាយនៅក្រសួងពាណិជ្ជកម្ម និងនៅសាលាខេត្ត ក្រុង ។
យ៉ាងយូរ ០៧ ថ្ងៃមុនថ្ងៃបោះឆ្នោតបេក្ខជនមានសិទ្ធិតវ៉ាទៅរដ្ឋមន្ត្រីក្រសួង

ពាណិជ្ជកម្ម អំពីការរារាំងមិនអោយខ្លួនចុះឈ្មោះ ឬភ្លេចចុះឈ្មោះខ្លួននៅក្នុង
បញ្ជីនេះ ។

បញ្ជីបេក្ខជនជាស្ថាពរត្រូវបញ្ចប់ ០៧ ថ្ងៃ មុនពេលបោះឆ្នោត ។ ចាប់ពីថ្ងៃ
បញ្ចប់តទៅមិនអនុញ្ញាតអោយធ្វើការតវ៉ាទេ ។ បញ្ជីស្ថាពរនេះត្រូវបិទផ្សាយ
នៅទីកន្លែងដែលបានបិទផ្សាយបញ្ជីបណ្តោះអាសន្ន ។

ត្រូវ ១២ : - ការបោះឆ្នោតមានដំណើរប្រព្រឹត្តទៅដូចខាងក្រោម :

១- ការបោះឆ្នោតជ្រើសរើសសមាជិកជ្រើសតាំងរបស់សភាពាណិជ្ជកម្ម
ត្រូវអនុវត្តតាមគោលការណ៍ :

- * យកសម្លេងភាគច្រើន
- * បោះតាមឈ្មោះនីមួយៗ ។
- * បោះតែមួយជុំ

ក្នុងករណីដែលមានបេក្ខជនច្រើននាក់ទទួលសម្លេងឆ្នោតស្មើគ្នានោះ ត្រូវ
ជ្រើសតាំងបេក្ខជនដែលមានអាយុច្រើនជាង ។

២- ការិយាល័យបោះឆ្នោតត្រូវបានរៀបចំតែមួយកន្លែង ហើយរយៈពេលបោះ
ឆ្នោតត្រូវកំណត់តែមួយថ្ងៃ គឺចាប់ពីម៉ោង ៨ ព្រឹកដល់ម៉ោង ១៥ ល្ងាច ។

៣- ការយោសាសបោះឆ្នោតសាធារណៈ ត្រូវកំណត់ចាប់ផ្តើម ១៥ ថ្ងៃមុន
ថ្ងៃបោះឆ្នោត តាមប្រតិទិនរបស់គណៈកម្មការរៀបចំការបោះឆ្នោត ហើយ
ត្រូវបញ្ចប់ ០៣ ថ្ងៃ មុនថ្ងៃបោះឆ្នោត ។

៤- អ្នកបោះឆ្នោតត្រូវយកប័ណ្ណបោះឆ្នោតមកជាមួយសំរាប់ដកសន្លឹក
ឆ្នោត ។ អ្នកមានសិទ្ធិបោះឆ្នោតដែលពុំអាចមកបោះឆ្នោតផ្ទាល់ខ្លួនបាន
ដោយមូលហេតុអ្វីមួយ អាចប្រគល់សិទ្ធិតាមរយៈលិខិតជាលាយលក្ខណ៍
អក្សរ អោយអ្នកដែលមានសិទ្ធិបោះឆ្នោតណាម្នាក់ក្នុងប្រភេទអាជីវកម្ម
ដូចគ្នា មកបោះជំនួសខ្លួនបាន ។ អ្នកទទួលសិទ្ធិអាចបោះឆ្នោតជំនួស
បានតែម្នាក់ ។

៥- បើសិនជាអ្នកបោះឆ្នោតណាម្នាក់ភ្លេចមិនបានយកប័ណ្ណបោះឆ្នោតជាប់
ជាមួយខ្លួន អ្នកបោះឆ្នោតនេះ ត្រូវបង្ហាញអត្តសញ្ញាណប័ណ្ណរបស់ខ្លួន
ជាជំនួសដើម្បីបោះឆ្នោត ។

